

سید مختار علی شاہ کی یاد میں!

مسجد میں داخل ہوا تو چار پائی صحن میں رکھی تھی، چہرہ ڈٹھانپا ہوا تھا۔ اُمیس مفتی صاحب مجھے دیکھ کر لپکے۔ مغموم لہجے میں بولے: ”دوست کو دیکھو گے؟“ اور وہ ان کے چہرے سے کفن ہٹانے لگے۔ ان کا چہرہ اب سامنے تھا۔ آنکھیں تاب نہ لاسکیں اور نم ناک ہو گئیں۔

مادر علمی ”المورد“ سے وابستگی ہوئی تھی تو ان سے تعارف ہوا۔ اکثر ان کو رفیع مفتی اور انیس مفتی کے ساتھ دیکھا تھا۔ وہ ان کے کلاس فیلو تھے۔ وزیر آباد میں ایک ہی محلے میں ان کی رہائش تھی۔ ایک دوسرے کے انتہائی قریبی، لیکن مزاج تینوں کا ایک دوسرے سے قطعی مختلف۔ صرف اخلاص اور دین سے محبت قدر مشترک تھی۔ آغاز میں المورد کے دوستوں میں یہی وہ لوگ تھے جن کے ساتھ سب سے زیادہ اٹھنا بیٹھنا تھا۔ راہ و رسم بڑھی تو اپنی طبیعت کی سادگی اور بے تکلفی کے باعث بہت جلد وہ میرے قریبی دوستوں میں شامل ہو گئے۔ ان کو ہم پیارا اور بے تکلفی میں صرف مختار صاحب کہتے تھے، ڈاکٹر خالد ظہیر اور سید منظور احسن کی طرح برسوں کے بعد انکشاف ہوا کہ وہ بھی ”سید“ ہیں، اور اس بات کا بھی بہت عرصہ کے بعد علم ہوا کہ المورد کی پہلی کلاس میں ہماری شمولیت ان کی مہربانی کی وجہ سے ممکن ہوئی۔

۱۹۸۳ء میں فورٹ لیس اسٹیڈیم لاہور میں جب ایک چھوٹی سے دکان میں عربی زبان کی تدریس کا آغاز ہوا تو اس میں دو کرسیاں کم پڑ گئیں۔ میرے اور محمد احسن تہامی کے لیے کرسیاں دستیاب نہیں تھیں۔ جگہ نہیں تھی، کرسیوں کے لیے پیسے نہیں تھے یا ہم دوسروں کی نسبت قدرے نئے آنے والوں میں سے تھے، بہر کیف ہم اس کلاس سے محروم ہونے والے تھے، لیکن یہ مختار صاحب تھے جنہوں نے ہمارے حق میں آواز بلند کی اور یوں ہم دونوں اس اعزاز کے حامل

ہوئے کہ الموردد کے نام سے بننے والے اس ادارے کے اولین طالب علموں میں شمار ہوں۔ فورٹریس اسٹیڈیم میں یہ کلاس کچھ ماہ جاری رہنے کے بعد ۱۹۸۳ء میں گارڈن ٹاؤن کے ابوبکر بلاک کی ایک عمارت میں منتقل ہو گئی۔ یہ وہ زمانہ تھا جب استاد محترم جاوید احمد صاحب غامدی سلطان پورہ میں رہائش پذیر تھے۔ سبز رنگ کا ایک سیکنڈ ہینڈ سوزو کی کیری ڈبہ انھیں سلطان پورہ سے گارڈن ٹاؤن لاتا اور رات کو واپس چھوڑتا تھا۔ اس گاڑی میں برادر دم طالب محسن بھی ہوتے، بعد میں اس قافلے میں ڈاکٹر خالد ظہیر صاحب بھی شامل ہو گئے۔ مختار صاحب اس کے ڈرائیور مقرر ہوئے۔ وہ گاڑی چلانا نہیں جانتے تھے، لیکن انھوں نے چند دنوں میں ڈرائیونگ سیکھ لی۔ میری رہائش بھی ان دنوں قریب ہی تھی، اس لیے میں بھی اکثر ان کے ساتھ ہی جاتا تھا۔ اسی طرح اس کا انکشاف بھی ایک دن مختار صاحب ہی نے خود کیا کہ چند ماہ بعد ہی الموردد کی عمارت کے کرایے کے لیے رقم کم پڑ گئی تھی۔ بعض اصحاب نے تعاون سے ہاتھ کھینچ لیا تھا۔ تب مختار صاحب ان لوگوں میں شامل تھے جنہوں نے دوسرے احباب کے ساتھ مل کر چندہ اکٹھا کیا۔ یہ ایڈونچر انھیں کئی دفعہ کرنا پڑا۔ انھی دنوں کی بات ہے کہ ہفتہ وار تعطیل کے باوجود الموردد میں ایک خاص کلاس کا اہتمام تھا۔ پروگرام کے مطابق مختار صاحب صبح دس بجے کے قریب استاد محترم کو لینے آئے تو معلوم ہوا کہ وہ ان کے لیٹ آنے کی وجہ سے یا کسی اور سبب وہ الموردد جا چکے ہیں۔ گاڑی میں اب میں اور مختار صاحب ہی تھے اور راستے میں ہم نے دوسرے احباب کو لینا تھا۔ مگر دو موریہ پل کے قریب گاڑی خراب ہو گئی۔ ہم گاڑی کو دھکا لگا کر قریبی ورکشاپ لے گئے۔ وہاں کوئی باقاعدہ مکانیک موجود نہیں تھا۔ ایک شاگرد ٹائپ مکانیک گاڑی کے ساتھ دل لگی کرتا رہا۔ صبح سے شام ہو گئی۔ موبائل فون کا زمانہ تو نہ تھا، لیکن ہم الموردد میں اطلاع کر سکتے تھے، مگر گاڑی ٹھیک کرانے کی فکر میں ہم اس کے بارے میں سوچ ہی نہ سکے۔ یوں ہم اس افتاد کی اطلاع کسی کو نہ کر سکے۔ ادھر استاد محترم سمیت تمام لوگ پریشان تھے کہ مختار صاحب گاڑی سمیت کہاں غائب ہو گئے۔ ہم مغرب کی نماز کے قریب جب گارڈن ٹاؤن الموردد پہنچے تو لوگوں نے سکھ کا سانس لیا۔ انیس مفتی اور رفیع مفتی، مختار صاحب پر بہت برسے۔ انھوں نے بتایا کہ ہمیں اسپتالوں سے لے کر مردہ خانے تک تلاش کیا جا چکا تھا۔ اور اس تلاش میں خود غامدی صاحب شامل تھے۔ مختار صاحب کا یہ کہنا بالکل درست تھا کہ لینڈ لائن فون ان دنوں بہت کم تھے اور چھٹی ہونے کی وجہ سے اس کا دستیاب ہونا بہت مشکل تھا۔ لیکن انھوں نے یہ انتہائی سخت ڈانٹ بڑی سعادت مندی سے برداشت کی۔ اس طرح کے متعدد واقعات یہ ثابت کرتے کہ اللہ تعالیٰ نے انھیں صبر و تحمل کی خوبی خاص طور پر دے رکھی تھی۔

مختار صاحب الموردد کی انتظامی مجلس کے ساتھ ایک عرصہ وابستہ رہے۔ ان کا شمار بلا مبالغ ان لوگوں میں کیا جاسکتا

ہے جنہوں نے ابتدائی زمانے میں وسائل کی کمی کے باعث المودد کے واش رومز سے لے کر اس کے فرشوں کی صفائی تک کا کام کیا۔ غالباً رجم کے مسئلے کے باعث ادارہ جب مزید وسائل کی کمی کا شکار ہوا تو ہماری کلاس اور لائبریری گارڈن ٹاؤن سے لارنس روڈ کی ایک خستہ حال عمارت میں منتقل ہو گئی۔ ان دنوں مختار صاحب معاشی تگ و دو کے لیے کراچی منتقل ہو گئے۔ یوں وہ المودد کی باقاعدہ تدریس سے الگ ہو گئے، لیکن اپنے طور پر قرآن فنی کا سلسلہ جاری رکھا۔

مختار صاحب بنیادی طور پر ایک روایت پسند طالب علم تھے۔ وہ مولانا ابوالاعلیٰ مودودی اور جماعت اسلامی سے بہت متاثر تھے۔ کراچی منتقل ہونے کے بعد وہ ادارے کے علمی سفر کے ساتھ ایک طالب علمانہ تعلق برقرار نہ رکھ سکے۔ نتیجہ یہ نکلا کہ انہیں مولانا مودودی کی فکر پر ہونے والی تنقید کا تجربہ کرنے کا موقع نہ مل سکا۔ یہی وجہ ہے کہ انہوں نے جماعت اسلامی کی تحریکی سرگرمیوں میں شمولیت کو اپنے لیے زیادہ مناسب خیال کیا اور جماعت اسلامی کے باقاعدہ رکن اور اس کی مجلس شوریٰ میں شامل ہو گئے۔ وہ اپنے آخری ایام تک اس وابستگی کو بڑی خوبی کے ساتھ نبھاتے رہے۔ اپنی کاروباری سرگرمیوں کے باوجود انہوں نے ”تفہیم القرآن“ سے اپنا تعلق جوڑے رکھا۔ قرآن مجید کی تدریس کے لیے باقاعدہ ایک حلقہ بھی قائم کیا جہاں ایک عرصہ انہوں نے درس قرآن بھی دیا۔

فصرت دین کے حوالے سے ان کا ایک خاص نقطہ نظر تھا۔ وہ اس بات کو مناسب نہیں سمجھتے تھے کہ کمرشل ٹی وی کے ذریعے سے قرآن فنی یا دینی موضوعات کی تفہیم کے پروگرام نشر کیے جائیں۔ ان کا موقف تھا کہ یہ حمیت دین کے خلاف ہے۔ اس سے تبلیغ دین کا وقار مجروح ہوتا ہے۔ اس پر خوب بحث کرتے۔ جب وہ دلائل سے قائل نہ کر پاتے تو بڑی محبت سے ضد کرتے اور وعدہ لیتے کہ آپ انہی طریقوں کو اختیار کریں گے جو انبیاء علیہم السلام نے اختیار کیا تھا۔ جماعت اسلامی کے طرز سیاست کا دفاع یہ کہہ کر کرتے کہ مجھے ان کے اخلاص پر کوئی شبہ نہیں اور جب تک یہ اعتماد برقرار ہے، میں ان سے تعاون کرتا رہوں گا۔ سچی بات یہی ہے کہ دین سے محبت، دوستوں سے اخلاص اور خلق خدا سے ہمدردی کا یہ جذبہ مختار صاحب کا اصل سرمایہ تھا۔ یہ ان کی شخصیت کے قابل رشک اوصاف تھے۔

دل کی بیماری نے انہیں ہم سے مادی طور پر تو جدا کر دیا، لیکن وہ ہمارے دلوں میں ہمیشہ زندہ رہیں گے۔ اللہ تعالیٰ ان کے پس ماندگان کو صبر جمیل عطا فرمائے اور انہیں آخرت میں اعلیٰ مقام سے نوازے۔ آمین۔